



कानेपोखरी गाउँपालिका, मोरङद्वारा प्रकाशित

कानेपोखरी राजपत्र

खण्ड:३ संख्या:९ मिति:२०७७।०५।२८

भाग - १

कानेपोखरी गाउँपालिका

नेपालको संविधानको धारा २२६ तथा स्थानीय सरकार संचालन ऐन, २०७४ को दफा १०२ को उपदफा(१) ले दिएको अधिकार प्रयोग गरी कानेपोखरी गाउँपालिकाको छैठौँ गाउँसभाले यो ऐन पारित गरी सर्वसाधारणको जानकारीको लागि यो राजपत्र प्रकाशन गरिएको छ ।

कानेपोखरी गाउँपालिकाको खेलकुद विकास ऐन, २०७६

प्रमाणीकरण मिति: २०७७/०५/१०

२०७६ सालको ऐन नं.९

प्रस्तावना :

खेलकुदको माध्यमबाट युवा विद्यार्थी तथा सर्वसाधारण जनताको शारीरिक तथा मानसिक विकास गरी सक्षम र अनुशासित नागरिक तयार गर्नको निमित्त स्थानीयस्तरमा खेलकुद संरचनाको पूर्वाधार निर्माण गर्दै खेलकुद प्रतियोगिताको आयोजना तथा सहभागिताको माध्यमबाट सबै किसिमको खेलकुदको विकास एवं प्रवर्द्धन गर्न वाञ्छनीय भएकोले कानेपोखरी गाउँपालिकाको गाउँसभाले नेपालको संविधानको धारा २२६(१), स्थानीय सरकार सञ्चालन ऐन २०७४ को दफा १०२(१) बमोजिम यो ऐन बनाई लागु गरेको छ ।

१. संक्षिप्त नाम र प्रारम्भ : (१) यस ऐनको नाम खेलकुद विकास ऐन, २०७६ रहेको छ .

(२) यो ऐन कानेपोखरी गाउँपालिकाको गाउँसभाले पारित गरि प्रमाणीकरण भई स्थानीय राजपत्रमा प्रकाशन भएको मितिबाट प्रारम्भ हुनेछ ।

(३) यो ऐन कानेपोखरी गाउँपालिका क्षेत्र भित्र लागु हुनेछ ।

२. परिभाषा : विषय वा प्रसंगले अर्को अर्थ नलागेमा यस ऐनमा:-

(क) “गाउँ कार्यपालिका” भन्नाले कानेपोखरी गाउँपालिका भन्ने सम्झनु पर्छ ।

(ख) “गा.पा. अध्यक्ष” भन्नाले कानेपोखरी गा.पा. का अध्यक्ष भन्ने सम्झनु पर्छ ।

(ग) “परिषद” भन्नाले दफा ३ बमोजिम कानेपोखरी गाउँपालिकामा स्थापना भएको खेलकुद परिषद सम्झनु पर्छ ।

(घ) “अध्यक्ष” भन्नाले परिषदको अध्यक्ष सम्झनु पर्छ ।

(ङ) “सदस्य” भन्नाले परिषदको सदस्य सम्झनु पर्छ र सो शब्दले समितिको अध्यक्ष, उपाध्यक्ष, सदस्य-सचिव र कोषाध्यक्षलाई समेत जनाउँनेछ ।

(च) “सदस्य-सचिव” भन्नाले परिषदको सदस्य-सचिव सम्झनु पर्छ ।

(छ) “खेलकुद विकास समिति” भन्नाले दफा ११ बमोजिम गठित खेलकुद विकास समिति सम्झनु पर्छ ।

(ज) “खेलकुद सम्बन्धी संस्था” भन्नाले दफा १२ बमोजिम दर्ता भएको संस्था सम्झनु पर्छ

(भ) “तोकिएको वा तोकिए बमोजिम” भन्नाले यस ऐन अन्तर्गत बनेको नियममा तोकिएको वा तोकिए बमोजिम सम्भन’ पर्छ .

३. परिषदको स्थापना : (१) खेलकुदको विकास गर्नको लागि कानेपोखरी गाँउपालिकामा खेलकुद परिषदको नामले एक परिषदको स्थापना हुनेछ ।

(२) उपदफा (१) बमोजिम स्थापना हुने परिषदमा देहायका सदस्यहरु रहनेछन्:-

(क) कार्यपालिकाले तोकेको गाउँकार्यपालिका सदस्य - अध्यक्ष

(ख) सामाजिक विकास समितिको महिला सदस्य -सदस्य

(ग) शिक्षा तथा खेलकुद शाखा प्रमुख -सदस्य

(घ) स्थानीय वा प्रदेश वा राष्ट्रिय वा अन्तर्राष्ट्रिय खेल जगतमा प्रतिभा आर्जन गरेका कम्तीमा दुईजना महिला सहित १ खेलाडी पर्ने गरी कार्यपालिकाबाट मनोनीत बढीमा चारजना - सदस्य

(ङ) स्थानीय स्तरका खेलकुद सम्बन्धी संस्थाहरुबाट सिफारिश भई आएका व्यक्तिहरु मध्येबाट परिषदको अध्यक्षले मनोनीत गरेका दुई जना -सदस्य

(च) गाँउपालिका क्षेत्र भित्र रहेका माध्यमिक विद्यालयहरुबाट गाँउ कार्यपालिकाले खेलकुदसँग सम्बन्धित मनोनीत गरेका दुईजना शिक्षक- सदस्य

(३)गाँउकार्यपालिका अध्यक्षले सदस्यहरु मध्येबाट समितिको उपाध्यक्ष, सदस्य-सचिव र कोषाध्यक्षको नियुक्ति गर्नेछ ।

(४)परिषदले आवश्यक देखेमा कुनै विशेषज्ञ वा सल्लाहकारलाई परिषदको बैठकमा पर्यवेक्षकको रुपमा भाग लिन आमन्त्रण गर्न सक्नेछ ।

(५) परिषदको कार्यालय गाउँपालिकाको कार्यालय रहेको स्थानमा रहनेछ ।

(६) अध्यक्षले परिषदको वार्षिक प्रतिवेदन गाँउपालिका समक्ष पेश गर्नेछ ।

(७) खेलकुद सम्बन्धि सबै काम कारवाहीको निमित्त परिषदको आफ्नो छुट्टै छाप हुनेछ ।

(८) परिषद अविच्छिन्न उत्तराधिकारीवाला संस्था हुनेछ ।

४. परिषदको संरक्षक: परिषदको संरक्षक गाउँपालिकाको अध्यक्ष हुनेछ।

(१) परिषदको संरक्षकलाई परिषदको बैठकमा आमन्त्रण गर्नु पर्नेछ ।

५. पदावधि : (१) मनोनीत सदस्यहरुको पदावधि चार वर्षको हुनेछ र पदावधि समाप्त भएपछि निजहरुको पुनः मनोनयन हुन सक्नेछ ।

(२) पदावधि समाप्त नहुँदै कुनै सदस्यको पद रिक्त हुन आएमा बाँकी पदावधिको लागि दफा ३ को प्रकृया बमोजिम पदपूर्ति गरिनेछ ।

(३) सदस्यले राजीनामा गरी परिषदको अध्यक्षले स्वीकृत गरेमा निज आफ्नो पदबाट मुक्त भएको मानिनेछ ।

(४) कुनै सदस्यले आफ्नो कर्तव्य पालन गरेको छैन भन्ने लागेमा परिषदको सिफारिशमा कार्यपालिकाले त्यस्तो सदस्यलाई जुनसुकै बखत हटाउन सक्नेछ। त्यस्तो कारवाही गर्दा सम्बन्धित सदस्यलाई सफाई दिने मौकाबाट बञ्चित गरिने छैन।

६. सदस्यको अयोग्यता : देहायको कुनै व्यक्ति सदस्यमा मनोनित हुन वा बहाल रहन सक्ने छैनः-

(क) गैर नेपाली नागरिक,

(ख) साहूको ऋण तिर्न नसकी दामासाहीमा परेको,

(ग) नैतिक पतन देखिने फौजदारी अभियोगमा अदालतबाट कसुरदार ठहरी सजाय पाएको,

(घ) मगज विग्रेको,

(ङ) १८ वर्ष उमेर पुरा नभएको ।

७. सदस्यता समाप्त हुने अवस्था : देहायको अवस्थामा सदस्यता समाप्त भएको मानिनेछः-

(क) दफा ७ बमोजिम सदस्यमा बहाल रहन अयोग्य भएमा,

(ख) सदस्यले राजीनामा गरेमा,

(ग) मृत्यू भएमा, वा

(घ) परिषदलाई कारण सहितको सूचना नदिई लगातार तीन पटक भन्दा बढी समितिको बैठकमा अनुपस्थित भएमा ।

८. परिषदको बैठक र निर्णय : (१) अध्यक्षबाट निर्देशन भए अनुसार सदस्य-सचिवले मिति, समय र स्थान तोकी परिषदको बैठक बोलाउनेछ ।

(२) परिषदको बैठकको अध्यक्षता अध्यक्षले गर्नेछ र निजको अनुपस्थितिमा उपाध्यक्षले र निज पनि अनुपस्थित भएमा सदस्यहरुले आफू मध्येबाट छानेको सदस्यले बैठकको अध्यक्षता गर्नेछ ।

- (३) परिषदको कुल सदस्य संख्याको एकाउन्न प्रतिशत सदस्यहरू उपस्थित भएमा बैठकको लागि गणपुरक संख्या पुगेको मानिनेछ ।
- (४) परिषदको बैठक वर्षको कम्तिमा दुईपटक वस्नेछ । अन्य अवस्थामा आवश्यकता अनुसार वस्न सक्नेछ ।
- (५) जम्मा सदस्य संख्याको तीन खण्डको एक खण्ड सदस्यहरूले मनासिव माफिकको कारण देखाई बैठक बोलाइयोस भनी अध्यक्ष समक्ष लिखित अनुरोध गरेमा अध्यक्षले २१ दिन भित्र बैठक बोलाउन पर्नेछ ।
- (६) बैठकमा बहुमतको राय मान्य हुनेछ र मत बराबर भएमा अध्यक्षता गर्ने व्यक्तिले निर्णयात्मक मत दिन पाउनेछ ।
- (७) सदस्य-सचिवले बैठकको निर्णय पुस्तिका सुरक्षित राख्नेछ ।
- (८) यस दफामा लेखिए देखि बाहेक बैठक सम्बन्धी अन्य कार्यविधि परिषद आफैले निर्धारण गरे बमोजिम हुनेछ ।

९. परिषदको काम, कर्तव्य र अधिकार : परिषदको काम, कर्तव्य र अधिकार देहाय बमोजिम हुनेछ:-

- (क) खेलकुदको स्तरमा वृद्धि गर्न समय समयमा गाउँपालिका क्षेत्र भित्र विभिन्न खेलकुदका प्रतियोगिताहरूको आयोजना गर्ने,
- (ख) खेलकुद सम्बन्धी प्रतियोगितामा भाग लिन खेलाडी, समितिका सदस्य तथा कर्मचारीलाई पठाउने,
- (ग) गाउँकार्यपालिकालाई खेलकुद सम्बन्धी कुरामा सल्लाह दिने,
- (घ) खेलकुद सम्बन्धी संस्थालाई आर्थिक वा अन्य सहयोग प्रदान गर्ने वा त्यस्तो सहयोगको लागि गाउँकार्यपालिका समक्ष सिफारिश गर्ने,
- (ङ) शिक्षण संस्थाहरूमा खेलकुद सम्बन्धी प्रशिक्षण, प्रतियोगिता संचालन गर्ने तथा खेलकुदको उपयोगिताका सम्बन्धमा प्रचार प्रसार गर्ने गराउने,
- (च) खेलकुद सम्बन्धी स्तर बढाउने पुस्तक, पर्चा, स्लाइड, चलचित्र वा भिडियो चलचित्र आदिको लेखक वा निर्मातालाई आर्थिक वा अन्य सहयोग प्रदान गरी प्रोत्साहित गर्ने,
- (छ) खेलकुदको उत्तरोत्तर विकासको लागि आवश्यकतानुसार कानेपोखरी गाउँपालिका क्षेत्र भित्र खेलकुद भवन तथा खेलकुद मैदानको निर्माण गरी तिनीहरूको संरक्षण तथा रेखदेख गर्ने,

(ज) खेलकुदको विकासको लागि अन्य स्थानीय तह, प्रदेश सरकार र नेपाल सरकार सँग समन्वय सम्पर्क गर्ने, अनुदान र सहयोग रकम प्राप्त गरी नियमानुसार खर्च गर्ने ।

(झ) खेलकुद सम्बन्धी संस्थालाई समय समयमा आवश्यक निर्देशन दिने,

(ञ) खेलाडीहरूको स्तरवृद्धि गर्न आवश्यकतानुसार स्वदेशी तथा विदेशी प्रशिक्षकहबाट तालीम दिलाउने व्यवस्था गर्ने र उपयुक्त खेलाडीको छनौट गरी आवश्यकतानुसार स्वदेश तथा विदेशमा समेत तालीम हासिल गर्नको लागि पठाउने,

तर विदेशी प्रशिक्षक भिकाउँदा परिषद्ले गाँउ कार्यपालिका, प्रदेश सरकार र नेपाल सरकारको पूर्व स्वीकृति लिएको हुनु पर्नेछ ।

(ट) खेलाडीहरूलाई आर्थिक सहायता तथा छात्रवृत्ति प्रदान गर्नको लागि गाउँकार्यपालिका समक्ष सिफारिश गर्ने,

(ठ) खेलाडीको स्वास्थ्यको संरक्षण गर्नको लागि आवश्यक व्यवस्था गर्ने,

(ड) विभिन्न कारणबाट शारीरिक तथा मानसिक रुपमा विकलाङ्ग हुन पुगेका अपाङ्गहरूको खेलकुदको विकास गर्न तालिम तथा प्रतियोगिता संचालन गर्ने व्यवस्था गर्ने र आवश्यकतानुसार त्यस्तो खेलकुदको महत्वको सम्बन्धमा प्रचार प्रसार गर्ने गराउने,

(ढ) खेलकुदको विकासको लागि अन्य आवश्यक व्यवस्थाहरू गर्ने गराउने ।

१०. समिति वा उपसमिति गठन गर्न सक्ने : (१) परिषद्ले यो ऐन वा यस ऐन अन्तर्गत बनेको नियम बमोजिम आफूले गर्नु पर्ने कुनै काम गर्नको निमित्त आवश्यकतानुसार समिति वा उपसमितिहरू गठन गर्न सक्नेछ ।

(२) उपदफा (१) बमोजिम गठित समिति वा उपसमितिहरूको काम, कर्तव्य, अधिकार र कार्यविधि समितिले तोके बमोजिम हुनेछ ।

११. खेलकुद विकास समिति : (१) खेलकुदको विकास र विस्तार गर्नको लागि परिषद्ले तोके बमोजिम गाउँपालिकास्तरीय तथा प्रत्येक वडामा वडा स्तरीय खेलकुद विकास समिति गठन गर्न सक्नेछ ।

(२) उपदफा (१) बमोजिम गठित खेलकुद विकास समितिको काम, कर्तव्य र अधिकार तोकिए बमोजिम हुनेछ ।

१२. खेलकुद सम्बन्धी संस्थाको दर्ता : (१) खेलकुद सम्बन्धी गतिविधि सञ्चालन गर्न प्रचलित कानून बमोजिम दर्ता भएको संस्थाले परिषदमा समेत दफा १३ बमोजिम दर्ता गर्नु पर्नेछ ।

(२) उपदफा (१) बमोजिम गाउँपालिकामा दर्ता नभएको खेलकुद सम्बन्धी संस्थाले कानेपोखरी गाउँपालिका क्षेत्र भित्र खेलकुद सम्बन्धी गतिविधि सञ्चालन गर्न सक्ने छैन।

१३. नाम दर्ताको लागि दरखास्त दिनु पर्ने : (१) परिषदमा नाम दर्ता गराउन चाहने खेलकुद सम्बन्धी संस्थाले देहायका कुराहरु खुलाई परिषदमा नाम दर्ताको लागि दरखास्त दिन पर्नेछ:-

(क) संस्थाको नाम र ठेगाना,

(ख) संचालन गरिने खेलकुदको किसिम,

(ग) कार्यकारिणी समितिका सदस्यहरुको नाम, ठेगाना र पेशा,

(२) उपदफा (१) बमोजिम दरखास्त दिंदा खेलकुद सम्बन्धी संस्थाले आफ्नो विधानको एकप्रति प्रतिलिपि समेत दरखास्त साथ संलग्न गरेको हुनु पर्नेछ ।

१४. खेलकुद सम्बन्धी संस्थाको नाम दर्ता गर्न सक्ने : (१) दफा १३ बमोजिम नाम दर्ता गराउनको लागि खेलकुद सम्बन्धी संस्थाको दरखास्त परेमा त्यस्तो दरखास्त प्राप्त भएको मितिले पैंतीस दिन भित्र परिषदले आवश्यक जाँचबुझ गरी त्यस्तो खेलकुद सम्बन्धी संस्थालाई आफ्नो लगतमा नाम दर्ता गर्न सक्नेछ ।

(२) उपदफा (१) बमोजिम लगतमा नाम दर्ता गरेकोमा दर्ता गरिएको सूचना वा दर्ता गर्न नसकिने ठहरिएमा दर्ता गर्न नसकिने व्यहोराको सूचना त्यस्तो खेलकुद सम्बन्धी संस्थालाई दिन पर्नेछ ।

१५. हेरफेरको सूचना गर्नु पर्ने : (१) यो ऐन बमोजिम परिषदको लगतमा नाम दर्ता भएको खेलकुद सम्बन्धी संस्थाले दफा १३ बमोजिम नाम दर्ताको लागि दिएको दरखास्तमा उल्लेख भएको व्यहोरा वा दरखास्त साथ संलग्न विधानको व्यहोरामा कुनै हेरफेर भएमा त्यसरी हेरफेर गर्नु परेको कारण सहितको सूचना पन्ध्र दिन भित्र परिषदलाई दिनु पर्नेछ ।

(२) उपदफा (१) बमोजिम हेरफेरको सूचना प्राप्त भएपछि त्यस्तो हेरफेर गर्न पर्ने कारण मनासिव देखेमा परिषदले त्यस्तो हेरफेरको व्यहोरा लगतमा जनाई लगत अद्यावधिक बनाई राख्नु पर्नेछ ।

१६. खेलकुद सम्बन्धी संस्थाले हिसाबको श्रेस्ता राख्नु पर्ने : (१) खेलकुद सम्बन्धी संस्थाले आफ्नो आम्दानी खर्चको हिसाबको श्रेस्ता परिषदले तोकिएको ढाँचामा राख्नु पर्नेछ ।

(२) उपदफा (१) बमोजिम खेलकुद सम्बन्धी संस्थाले राखेको श्रेस्ताको जाँचबुझ परिषदले जहिलेसुकै पनि गराउन सक्नेछ ।

(३) परिषदले उपदफा (२) बमोजिम खेलकुद सम्बन्धी संस्थाको श्रेस्ताको जाँचबुझ गर्दा गराउँदा आम्दानी खर्चको हिसाब किताब अनियमित भएको वा रकम हिनामिना भएको देखिएमा त्यसरी

अनियमित भएको हिसाब किताब नियमित गर्न लगाउन र हिनामिना भएको रकम सम्बन्धित व्यक्तिबाट असुल उपर गर्न गराउन आवश्यक कारवाही चलाउनु पर्नेछ ।

१७. परिषद्ले निर्देशन दिन र लगतबाट नाम कट्टा गर्न सक्ने : (१) परिषद्ले खेलकुद सम्बन्धी संस्थालाई खेलकुदको विकासको सम्बन्धमा समय समयमा आवश्यक निर्देशन दिन सक्नेछ र त्यस्तो निर्देशनको पालना गर्नु सम्बन्धित खेलकुद सम्बन्धी संस्थाको कर्तव्य हुनेछ ।

(२) उपदफा (१) बमोजिम परिषद्ले दिएको निर्देशनको पालन नगर्ने खेलकुद सम्बन्धी संस्था वा दफा १६ बमोजिम परिषद्ले तोकिदिएको ढाँचामा आफ्नो आम्दानी खर्चको हिसाब किताबको श्रेस्ता नराख्ने वा रकम हिनामिना गर्ने खेलकुद सम्बन्धी संस्थाको नाम परिषद्ले आफ्नो लगतबाट कट्टा गर्न सक्नेछ ।

(३) उपदफा (२) बमोजिम परिषद्ले आफ्नो लगतबाट कुनै खेलकुद सम्बन्धी संस्थाको नाम कट्टा गरेमा त्यसको सूचना सम्बन्धित खेलकुद सम्बन्धी संस्थालाई दिनु पर्नेछ ।

१८. परिषद्को स्वीकृति लिनु पर्ने : कानेपोखरी गाउँपालिकामा भएका खेलकुद सम्बन्धी संस्थाले राष्ट्रिय तथा अन्तर्राष्ट्रिय खेलकुद प्रतियोगिता वा अन्तर्राष्ट्रिय खेलकुद विषयको सभा वा सम्मेलनमा भाग लिन कुनै सदस्य वा खेलाडीलाई पठाउन वा नेपालमा हुने खेलकुद प्रतियोगिता वा अन्तर्राष्ट्रिय खेलकुद विषयको सभा वा सम्मेलनमा अन्य देशको खेलाडी वा अधिकारीहरुलाई आमन्त्रण गर्न परिषद्को स्वीकृति लिनु पर्नेछ ।

१९. परिषद्को कोष : (१) परिषद्को आफ्नो एउटा छुट्टै कोष हुनेछ र सो कोषमा देहायका रकमहरु रहनेछन्:-

(क) नेपाल सरकार, प्रदेश सरकार र स्थानीय सरकारबाट प्राप्त रकम,

(ख) खेलकुद सम्बन्धी प्रशिक्षण प्रदान गरे बापत लिने शुल्क,

(ग) खेलकुद प्रदर्शन गरी आर्जन भएको रकम,

(घ) कुनै व्यक्ति वा संस्थाले चन्दा वा सहायता स्वरुप प्रदान गरेको रकम,

(ङ) अन्तर्राष्ट्रिय संघ संस्था, विदेशी सरकार वा एजेन्सीबाट प्राप्त रकम,

(च) अन्य कुनै स्रोतबाट प्राप्त रकम ।

(२) उपदफा (१) को खण्ड (ङ) अन्तर्गत रकम प्राप्त गर्न परिषद्ले नेपाल सरकारको पूर्व स्वीकृति लिनु पर्नेछ ।

(३) परिषद्को नामबाट गरिने सबै खर्च कोषबाट व्यहोरिनेछ ।

(४) परिषद्को कोषमा रहने रकम नेपाल राष्ट्र बैंक वा नेपाल राष्ट्र बैंकद्वारा इजाजत प्राप्त अन्य कुनै बैंकमा खाता खोली जम्मा गरिनेछ ।

(५) परिषदलाई गाउँपालिकाले वार्षिक बजेटमा पारित भएको रकम खेलकुदको विकास, खेलकुद संचालन तथा व्यवस्थापनका लागि निःशर्त वा सशर्त अनुदान उपलब्ध गराउन सक्नेछ । उक्त रकमको लेखा राख्ने र लेखा परीक्षण नियमानुसार गराउने दायित्व परिषद्को हुनेछ ।

(६) परिषद्को खाता संचालन तोकिए बमोजिम हुनेछ ।

२०. सम्झौता गर्दा नेपाल सरकारको स्वीकृति लिनु पर्ने : परिषद्ले आफ्नो कार्य सञ्चालनको सिलसिलामा विदेशी सरकार वा अन्तर्राष्ट्रिय संस्था वा विदेशी संस्था वा विदेशी व्यक्तिसँग सम्झौता गर्दा गाउँकार्यपालिका, प्रदेश सरकार र नेपाल सरकारको स्वीकृति लिनु पर्नेछ ।

२१. लेखा र लेखापरीक्षण : (१) परिषद्को आय व्ययको लेखा तोकिए बमोजिम राखिनेछ ।

(२) परिषद्को लेखापरीक्षण नेपाल सरकारको प्रचलित कानून बमोजिम हुनेछ ।

(३) गाउँपालिकाले चाहेमा परिषद्को आय व्ययको लेखा, तत्सम्बन्धी कागजात र अन्य नगदी जिन्सी समेत जुनसुकै बखत जाँचन वा जाँचन लगाउन सक्नेछ ।

२२. सदस्यहरुको भत्ता : (१) सदस्यहरुले परिषद्को बैठकमा भाग लिए बापत तोकिए बमोजिम बैठक भत्ता पाउनेछन् ।

(२) सदस्यले परिषद्को काम विशेषले भ्रमण गर्न परेमा तोकिए बमोजिमको भ्रमण तथा दैनिक भत्ता पाउनेछन् ।

२३. सदस्य-सचिवको पारिश्रमिक र भत्ता : (१) सदस्य-सचिवले परिषद्मा पुरा समय काम गरे बापत तोकिए बमोजिमको मासिक पारिश्रमिक पाउनेछ ।

(२) सदस्य-सचिवले भ्रमण गर्दा पाउने भ्रमण तथा दैनिक भत्ता तोकिए बमोजिम हुनेछ ।

२४. परिषद्को कर्मचारी : (१) परिषद्ले आफ्नो कोषबाट खर्च व्यहोर्ने गरी आवश्यकतानुसार कर्मचारीहरु नियुक्ति गर्न सक्नेछ ।

२५. अधिकार प्रत्यायोजन : परिषद्ले यो ऐन वा यस ऐन अन्तर्गत बनेको नियम बमोजिम आफूलाई प्राप्त अधिकारहरु मध्ये सबै वा केही अधिकार आवश्यकतानुसार अध्यक्ष, उपाध्यक्ष, सदस्य-सचिव, कोषाध्यक्ष, सदस्य वा परिषद्का कुनै कर्मचारी वा समिति वा उपसमितिलाई प्रत्यायोजन गर्न सक्नेछ ।

२६. गाउँकार्यपालिकाले निर्देशन दिन सक्ने : (१) गाउँकार्यपालिकाले खेलकुदको विकास गर्नको लागि परिषद्लाई आवश्यक निर्देशन दिन सक्नेछ ।

(२) उपदफा (१) बमोजिम गाउँकार्यपालिकाले दिएको निर्देशनको पालन गर्नु परिषद्को कर्तव्य हुनेछ ।

२७. सजाय: (१) परिषद्को कुनै कर्मचारीले जानी जानी वा लापरवाही गरी वा बदनियतसाथ परिषद्लाई हानी नोक्सानी पुऱ्याएमा परिषदले निजबाट विगो असुल गरी निजलाई विगो वरावर जरिवाना गर्न सक्नेछ ।

(२) परिषद्को कुनै कर्मचारीले परिषद्को लेखापरीक्षण गर्ने कार्यमा खटिएका लेखापरीक्षकलाई निजको काम काजमा बाधा अवरोध गरेमा वा निजले मागेको आवश्यक लिखत वा सूचना नदिएमा परिषदले त्यस्तो कर्मचारीलाई पाँच हजार रुपैया सम्म जरीवाना गर्न सक्नेछ ।

(३) उपदफा (१) र (२) मा लेखिएदेखि बाहेक यो ऐन वा यस ऐन अन्तर्गत बनेको नियमको बर्खिलाप हुने गरी कुनै काम कारवाही गरेमा निजलाई एक हजार रुपैयाँसम्म जरिवाना गर्न सक्नेछ ।

(४) परिषदले गरेको सजाय उपर चित्त नबुझेमा त्यस्तो सजाय भएको मितिले पन्ध्र दिन भित्रमा गाउँ न्यायीक समिति समक्ष निवेदन दिन सक्नेछ । न्यायीक समितिले गरेको निर्णय उपर चित्त नबुझेमा निर्णय भए गरेको मितिले पैंतिस दिन भित्रमा सम्बन्धित उच्च अदालतमा पुनरावेदन गर्न सक्नेछ ।

२८. नियम बनाउने अधिकार: गाउँकार्यपालिकाले आवश्यक नियम, कार्यविधि, निर्देशिका वा गाउँकार्यपालिकाको स्वीकृति लिई परिषदले आवश्यक नियमहरु कार्यविधि वा निर्देशिका बनाउन सक्नेछ ।

२९. खारेजी र बचाउ: यस ऐनमा लेखिएका कुनै व्यवस्था प्रदेश सरकार र नेपाल सरकारले बनाएको कानून सँग वाफिन गएमा वाफिएको हदसम्म यस ऐनमा लेखिएको व्यवस्था लागु नभई प्रदेश सरकार र नेपाल सरकारले बनाएको कानूनमा भएको व्यवस्था मान्य हुनेछ ।

आज्ञाले,
गायत्र श्रेष्ठ
प्रमुख प्रशासकीय अधिकृत